

تصوف کے مطلوبہ اور غیر مطلوبہ آثار بارے عبد القادر رائے پوری کے نظریات کا جائزہ

Analysis of Abdul Qadir Raipurī (RA)'s View Point about The Desirable and Undesirable Effects of Taṣawwuf

Dr. Shazia Bano

Assistant professor, Islamic studies, Government Graduate college
for women, Chungi #14 Multan:shaziabanoisi@gmail.com

Dr. Saira Taiba

Assistant professor, institute of Islamic studies, Bahauddin Zakaria
University Multan:sairaafzal524@gmail.com

Abstract

Undoubtedly the spiritual dimension and integral part of religion of Islām is called Ṣufism or taṣawwuf. Ṣufism has helped to shape, nourish large parts of muslim society. Industrialization and modern life have led to a constant decrease in the influence of Ṣufi orders but spiritual heritage is preserved by individuals. This article enlightens to explore the positive and negative spiritual dimensions of Ṣufism, delusional presumptions and misconceptions in taṣawwuf that illustrate the multi-faceted aspects of this Phenomenon, though the thought of Maulana Shah Abdul Qadir Raipurī (RA) is intended to enlighten in details regarding with the implementation of desirable and undesirable facts of taṣawwuf. Moulana Shah Abdul Qadir Raipurī (RA) who implemented taṣawwuf to train human to be sensitive, humanist and awareness to do worship to Allah. He played a key role and facilitated the spread of Islam among the masses but the elites did not come under the influence of Islam. Khanqah Raipur in South Asia in associated with the spiritual and inner aspects of muslim identity in the sub-continent from all forms of indulgence severed by this mortal world.

Keywords: Shah Abdul Qadir Raipurī (RA), Taṣawwuf and its effects, Spiritual Dimension, Delusional presumptions, Misconceptions in Sufism

تصوف وہی ہے جسے حدیث میں "احسان" کہا گیا ہے۔ غیر شرعی رسوم اور فسق و فجور کا نام تصوف نہیں ہے۔ خلاف سنت و شریعت رسم و رواج کو طریقت نہیں کہا جاتا بلکہ ہمارے مشائخ کا طریقہ رہا ہے کہ وہ خلاف سنت عمل کو قابل ترک ہی نہیں بلکہ مردود سمجھتے تھے۔ صوفیہ وہی حضرات ہیں جو کتاب و سنت کو مضبوطی سے تھامے ہوئے ہیں۔ کیونکہ شریعت کے خلاف کوئی بھی عمل تصوف نہیں ہو سکتا۔

تصوف کا مفہوم اور اس کی حقیقت:

ہمارے ہاں جن چند چیزوں کے بارے میں بدترین قسم کے مغالطے پائے جاتے ہیں۔ ان میں سے ایک تصوف بھی ہے۔ مغالطے اس قدر شدید کہ پاکستان سے باہر مقیم ایک معروف مجدد عالم دین نے تصوف کو متوازی دین قرار دے ڈالا۔ بظاہر یہ ایک بے ضرر سا جملہ ہے کہ تصوف دین (یعنی اسلام) کے متوازی نقطہ نظر ہے۔ اس کا مطلب یہ ہے کہ اہل تصوف کا اسلام سے کوئی تعلق نہیں اور وہ عملاً اسلام کے مقابلے میں کھڑے ہیں۔ یہ ایک ایسی خوفناک تکفیر ہے جس کی مثال ملنی مشکل ہے۔⁽¹⁾ تصوف کا تعلق مذہب سے کم اور فلسفے سے زیادہ ہے۔ صوفیاء مذہب اور عہد میں رہے ہیں اور یہ سمجھنا کہ صوفی ازم صرف اسلام ہی سے مخصوص ہے، محض فکری مغالطہ ہے۔ تصوف کی تاریخ صدیوں پرانی ہے۔ تصوف ایک مستقل نظام فکر و عمل ہے جسے مذہب کا جز نہیں سمجھا جاسکتا۔⁽²⁾

تصوف کو سمجھنا قطعی طور پر مشکل کام نہیں۔ زمانہ قدیم میں بعض صوفیاء نے دانستہ مشکل، ادق اور مبہم اسلوب اختیار کیا، زمانے کے جبر یا معاصر علماء کے حسد اور تنقید سے بچنے کے لیے شاید ایسا کیا گیا۔ آج ایسا نہیں ہے تصوف کو سمجھنا بہت آسان ہے۔ عہد جدید کے صوفیاء کرام نے بات الجھانے کی بجائے نسبتاً گھول کر بیان کی ہے۔ ڈکشن جدید استعمال کی اور پڑھے لکھے ذہنوں کو بات سلیقے سے سمجھائی۔ واصف علی واصف سے پروفیسر احمد رفیق اختر تک اور پھر لاہور کے صوفی بزرگ سید سرفراز شاہ صاحب نے تو کمال کر دیا۔⁽³⁾

تصوف میں شطیاتیات

اصطلاح صوفیاء علیہم الرحمہ میں شطح کی تعریف یہ ہے کہ جو بات غلبہ حال یا غلبہ وارد کی وجہ سے بے اختیار زبان سے نکل جائے اور بظاہر قواعد شریعت کے خلاف معلوم ہوتی ہو اس کو شطح کہتے ہیں۔ ایسے شخص پر نہ کوئی گناہ ہے اور نہ دوسروں کے لیے اس کی تقلید جائز ہے۔ اس بارے میں علماء کا موقف یہ رہا ہے کہ جن مشائخ و حضرات کی پوری زندگی شریعت مطہرہ پر عمل میں گزری اور جس کا علم و فضل امت کے درمیان مشہور و معروف ہو اگر ان سے کچھ ایسے

¹ خاکوانی، عامر، روزنامہ دنیا بعنوان حقیقی تصوف، تاریخ اشاعت، 15-08-2016

Khākwanī, Aamir, Daily Dunya titled Ḥaqīqī Ṭaṣawuf, Date of Publication (15-08-2016)

² لیاقت علی ایڈووکیٹ، روزنامہ نوائے وقت، بعنوان آج کا صوفی ازم، تاریخ اشاعت 18 ستمبر 2014

Liaqat Ali Advocate, Daily Nawai Waqt, Titled Aaj Ka Ṣufism, Published on 18 September 2014

³ خاکوانی، عامر، روزنامہ دنیا بعنوان حقیقی تصوف، تاریخ اشاعت (15-08-2016)

Khākwanī, Aamir, Daily Dunya titled Ḥaqīqī Ṭaṣawwuf, Date of Publication (15-08-2016)

کلمات کا صدور ہوتا ہے جو کہ خلاف شریعت ہیں یا بظاہر خلاف شریعت معلوم ہوتے ہیں تو ان کی تاویل کی جائے گی اگر ممکن ہو اور اگر ممکن نہ ہو تو پھر اس کے معنی و مفہوم کو اللہ کے سپرد کر دیا جائے اور اس بارے میں ان کو معذور سمجھا جائے گا اور اس غلطی میں نہ ان کی پیروی کی جائے گی اور نہ ان کی تزییل تفسیق کی جائے گی۔ یا خود حضرات صوفیا تصریح فرمادیں کہ ہماری کتابوں کا مطالعہ نہ کیا جائے تاکہ فتنہ پیدا نہ ہو۔ ان شطحات کو اصل دین سمجھنا بھی بے دینی ہے۔ ان کلمات کی وجہ سے ان پر طعن و تشنیع بھی مذموم ہے۔⁽⁴⁾

سماع کا خاصہ

حضرت مولانا شاہ عبدالقادر راپوریؒ نے اس حوالے سے فرمایا کہ سماع شرعاً درست نہیں اور اس کے لیے صوفیوں کے عمل سے جو گنجائش نکالی جاتی ہے اس کی حقیقت صرف اتنی ہے کہ کوئی جائز اور موزوں مضمون کا کلام خوش آوازی کے ساتھ ضرورتاً پڑھ لینا، مقرر شرائط کے ساتھ سن لینا، وہ بھی اپنی تجویز یا شیخ کی تجویز پر ایک معذوری ہے ماجوری نہیں۔⁽⁵⁾

سماع کے خاصہ کے حوالے سے بات کرتے مولانا رائے پوریؒ نے فرمایا کہ

"یہ جذبات کو ابھارتا ہے تو شیخ ایسے شخص کے لیے جو عوارض کی وجہ سے بالکل نہ چل سکتا ہو یا اس کو کوئی سخت قسم کا قبض پڑ گیا ہو کہ اس کا علاج یہ ہو وہاں اگر اس کو استعمال کیا گیا۔ فرض کرو اس میں اضافہ بھی کچھ زائد چیزوں کا ہو گیا تو مریض کے لیے تو مجبوراً علاج کے طور پر ہے۔ جس طرح حاذق طبیب کوئی ناجائز چیز تجویز کر دے تو یہ معذوری ہے نہ کہ ماجور، دوسرے بھی خواہ مخواہ اس دو کو پینے لگیں پھر اور دیکھئے کہ ایک شخص کو ایک کیفیت پیدا ہو جاتی ہے اور اضطراب کی حالت میں ہوتا ہے جو تو جس طرح مضطر کے لیے حرام بھی حلال ہوتا ہے مگر دوسرے کے لیے نہیں" ⁽⁶⁾

⁴ Retrieved from faizahmadchishti.blogspot.com

⁵ رائے پوری، حبیب الرحمن، مولانا، مجالس حضرت رائے پوریؒ، مکتبہ سید احمد شہید، لاہور، 1996ء، ص 315.
Raipurī, Habīb-ur-Rahman, Maulana, Mjālis Hazrat Raipurī, Maktaba Syed Ahmad Shaheed, Lahore, 1996, p. 315

⁶ ایضاً، ص 315

اضطراری سلوک و اختیاری سلوک

فرمایا کہ ایک شخص کو ایک کیفیت پیدا ہوتی ہے اور اضطرار کی حالت میں ہوتا ہے تو جس طرح مفطر کے لیے حرام بھی حلال ہو جاتا ہے۔ مگر دوسرے کے لیے نہیں، اسی طرح سلوک میں ایک تو اختیاری ہوتا ہے اور ایک اضطراری۔ اب اضطراری حالت میں اگر کوئی شخص سماع اختیار کرے تو صاحب اختیار کو تو اس کی تقلید جائز نہیں ہو سکتی سلوک کیا ہے جو میں سمجھتا ہوں وہ یہ ہے کہ اللہ تعالیٰ کی طرف چلنا ہے۔ اس چلنے میں بعض اوقات عوارض پیدا ہو جاتے ہیں ان کو دور کرنا بھی ضروری ہوتا ہے اب اگر کسی کو کوئی عارضہ پیش آ گیا اور وہ اس کے علاج کے لیے مجبور ہو گیا تو یہ کیا ضروری ہے کہ تندرست آدمی بھی اس علاج کی تقلید کرے۔ جیسا کہ کسی کو کھانسی ہو گئی اور وہ کھانس رہا ہے تو اوروں کو کب درست ہے کہ اس کے ساتھ کھانسنے لگیں۔ پس میرے نزدیک یہ ہے کہ جو سچے ہیں اگر کوئی بات ایسی سننے ہیں تو ان کو معذور سمجھ کر ان کے فعل کی تاویل کرتے ہیں۔ ان پر اعتراض نہیں کرتے اور ان کی اس معاملہ میں تقلید درست نہیں سمجھتے۔⁽⁷⁾

ملا متی صوفیاء کی حقیقت

اس حوالے سے آپ فرماتے ہیں کہ:

”وہ کام دراصل جائز ہوتے ہیں جو صورتاً خلاف شرع اور برے معلوم ہوا کرتے ہیں مثلاً ایک بڑے بزرگ کے متعلق مشہور ہے کہ انہوں نے رمضان شریف میں بازار میں ایک دکان پر جا کر کھانا کھا اٹھا کر منہ میں ڈال لیا اور اس کی قیمت دے دی اور ایک عورت کا بوسہ لے لیا۔ لوگ ان کو خلاف شرع سمجھ کر غیر معتقد ہو گئے۔ کسی مخلص نے تنہائی میں عرض کیا تو فرمایا کہ میں مسافر تھا اور روزہ نہیں رکھا تھا اس لیے کھانا کھا لیا اور وہ عورت میری بیوی تھی جس کا میں نے بوسہ لیا چونکہ اللہ تعالیٰ کو ان سے اس وقت کام لینا منظور نہیں تھا نیز اپنے کسی عجب وغیرہ کا علاج مقصود تھا تو لوگوں کو دور کرنے کے لیے ایسا کر لیا اور کوئی ایسا کام کر کے لوگوں کو جو کسی وجہ سے ان کے گرد جمع ہو جاتے منتشر کر دیتے ہیں وہ مستملکین کہلاتے ہیں۔ اور جب اللہ تعالیٰ کو ان سے ہدایت کا کام لینا منظور ہوتا ہے تو ان کو لوٹا دیا جاتا ہے۔“⁽⁸⁾

⁷ رائے پوری، حبیب الرحمن، مولانا، ارشادات حضرت مولانا شاہ عبد القادر رائے پوری، ص 133
Raipurī, Ḥabīb-ur-Rahman, Maulana, Irshādāt of Ḥadhraṭ Maulana Shah Abdul Qadir Raipurī, p. 133

⁸ رائے پوری، حبیب الرحمن، مولانا، مجالس حضرت رائے پوری، ص 138۔

تصوف میں اسلامی اور غیر اسلامی تصور

حضرت مولانا شاہ عبدالقادر راپوریؒ نے فرمایا کہ

"ہندوؤں نے تو یہاں تک دعویٰ کیا ہے کہ مسلمانوں نے تصوف ہم سے سیکھا ہے ایک ہندو جس نے کئی چلے کر رکھے تھے۔ میرے پاس آیا کہنے لگا آپ فلاں آسن پر بیٹھا کریں۔ میں نے کہا جی الحمد للہ، اللہ تعالیٰ نے ہمیں اس کا محتاج نہیں کیا حق سبحانہ و تعالیٰ نے اس آسن کے بغیر ہی فضل فرمایا ہے۔ فرمایا ان لوگوں کا دعویٰ غلط ہے، جس چیز کو وہ تصوف سمجھتے ہیں، اسلام میں وہ تصوف نہیں ہے بقول حاجی امداد اللہ مہاجرگی آئینہ اگرزنگ آلود ہو اور پیشاب سے صاف کیا جائے تو بھی صفائی آجاتی ہے اور صاف پانی یا عرق گلاب وغیرہ سے صاف کیا جائے تو بھی صفائی آجاتی ہے۔ مگر دونوں میں فرق یہ ہے کہ وہ ناپاک ہے اور یہ پاک ہے۔"⁽⁹⁾

تصوف میں مبالغہ آرائی، غلو (استغراق)

ایک شخص نے عرض کیا، مشہور ہے کہ حضرت شیخ فرید الدین گنج شکرؒ کچی تانت (تار) پر بارہ سال تک کنویں میں لٹکے رہے۔

آپؒ نے فرمایا۔ وہ ہمارے بزرگ ہیں، ہمارے پیر ہیں۔ ہم تو ان کے معتقد ہیں۔ ممکن ہے کسی نے کچھ مبالغہ کر دیا ہو اور فرمایا کچی تانت پر لٹکنے کی کیا ضرورت تھی۔ فرمایا۔ آج کل بعض لوگ پاگل ہوتے ہیں، دماغ خراب ہوتا ہے، لوگ سمجھتے ہیں کہ ان کو استغراق ہے اور یہ بزرگ ہیں۔ پھر فرمایا۔ میں ایسے لوگوں سے کہا کرتا ہوں کہ تم لوگ تو ہمیں اپنے متقدمین بزرگوں سے بھی بد اعتقاد کرتے ہو۔ ان لوگوں کو دیکھ کر یہ گمان ہوتا ہے کہ شاید ان بزرگوں کا استغراق بھی اس قسم کا ہو گا۔"⁽¹⁰⁾

سفلی علم کی حوصلہ کھنی

ایک شخص کے یہ بتانے پر ایک عامل جیبوں میں سے روپے نکال لیتا ہے اور جتنے روپے چاہے آجاتے ہیں فرمایا کہ یہ سب سفلی اور واہیات علم ہے اور ایک جادو گر کی حکایت حضرت بہاولنگریؒ سے سنی ہوئی بیان فرمائی۔ جو

Raipurī, Ḥabīb-ur-Raḥman, Maulana, Mjālis Ḥadhrah Raipurī, p. 138

⁹ایضاً، ص 51

Ibid, p. 51

¹⁰ایضاً، ص 5

Ibid, p. 5

ترک باری یا ترک جہانگیری میں بھی لکھی ہے۔ فرمایا کہ کسی بادشاہ کے زمانہ میں کچے سوت کے دھاگے کے ذریعہ آسمان پر جانا۔ لڑائی لڑنے کی نیت سے پھر اس کے اوپر سے اسی کے اعضاء کا ٹکڑے ٹکڑے ہو کر گرنے اور جادو گر اور اس کی بیوی کا سستی ہو کر جل مرنے اور پھر جادو گر کا اوپر سے واپس آنا اور بیوی کا بادشاہ سے واپس لینے کا مطالبہ کرنا اور آواز دینے پر بیوی کا بادشاہ کے تخت کے نیچے سے برآمد ہونا بیان فرمایا۔⁽¹¹⁾

شطیات

صوفیاء بزرگوں کا بے اختیاری کی حالت میں کوئی ایسا کلمہ کہنا جو خلاف شریعت ہو۔ اس حوالے سے حضرت مولانا شاہ عبد القادر رائے پوری فرماتے ہیں کہ!

"جن بزرگوں کو خوب جانچ پڑتال کر لیا کہ بالکل متبع سنت ہیں اور ظاہر اشریعت کے پابند ہیں۔ ان سے کوئی کلمہ ایسا نکلے جس سے معلوم ہو کہ اپنا کمال ظاہر کر رہا ہے تو جلدی نہیں کرنی چاہیے، بلکہ تاویل کرے کہ یا تو یہ تحدیثِ نعمت کے طور پر فرما رہے ہیں یا غالبہ حال پر محمول کیا جاسکتا ہے۔ بعض بزرگوں سے ایسے کلمات ثابت ہیں۔ ان کو ہمارے اکابر نے اس طرح تاویل کیا ہے، جلدی نہیں فرمائی"۔⁽¹²⁾

مقلد و غیر مقلد

فرمایا:-

"جب میں رام پور گیا تو وہاں کہیں بے ساختہ رفع یدین ہو گیا۔ تو ہمارے ساتھی پیچھے پڑ گئے۔ دن رات بحث ہونے لگی۔ وہاں ساتھیوں میں غیر مقلد بھی تھے اور حنفی بھی تھے۔ آخر میں نے ایک دن اس امر سے گہرا کر کہ غیر مقلد تمام مقلدوں کو مشرک کہتے ہیں اور مقلد ان کو بددین کہتے ہیں اور وہابی کہتے ہیں۔ اپنے کپڑے دھوئے استغفار کیا اور دو رکعت نماز پڑھ کر الحاح و زاری سے دعا کی کہ میرے اللہ جو صحیح بات ہو منکشف ہو جائے تو خود بخود طبیعت اس طرف چلی گئی کہ جو شخص محبت سے حدیث پر عمل کی نیت سے اہل حدیث کے طریق سے حدیث پر عمل کرے وہ بھی

¹¹ رائے پوری، حبیب الرحمن، مولانا، مجالس حضرت رائے پوری، ص 479

Raipurī, Ḥabīb-ur-Raḥman, Maulana, Mjālis Ḥadhrat Raipurī, p. 479

¹² محمد حسین، صاحبزادہ، ڈاکٹر، نجات طیبہ، ص 83

Muhammad Ḥussain, Sahibzada, Dr., Nafahāt Tayyeba p.83

درست ہے اور دوسرا طریق مقلدوں کا بھی درست ہے ساری اتنی امت محمدیہ مشرک نہیں اور طبیعت کا رجحان دیوبندیوں کی طرف کو چلا گیا تھا"۔⁽¹³⁾

اس کے بعد دہلی میں مولوی عبدالرحمن کے پاس ٹھہرنا ہوا انہوں نے فرمایا "دیکھو حضور ﷺ نے جب آیت قرآن پاک وَقَالَتِ الْيَهُودُ عُزَيْرٌ أَوْرِ اتَّخَذُوا أَحْبَابَهُمُ (القرآن، 9: 30, 31) تو نصاریٰ والوں نے کہا کہ ہم تو شرک نہیں کرتے اور یہود نے کہا کہ ہم تو اپنے پیغمبروں کو خدا نہیں مانتے یا اپنے رب احبار و رہبان کو رب نہیں مانتے۔ اس پر حضور ﷺ نے فرمایا انزل اللہ پر یا اللہ رسول کے احکام کے مقابلہ میں اپنے قیاس پر چلنا ہوا تو رب ماننا اور شرک کرنا ہے تو چونکہ مقلدوں کے وہ دردہ کا مسئلہ اور کنوئیں کے پاک کرنے کے لیے ڈولوں کی معین تعداد کا پانی نکالنا محض قیاس ہے جو اللہ تعالیٰ اور رسول ﷺ نے نہیں فرمایا۔ اس لیے یہ شرک ہوا اور اس کے ماننے والے تقلید کی وجہ سے مشرک ہوئے۔۔۔ جسے پچاس سال گزر گئے ہیں۔ حنفی عموماً منطق گھومتے رہا کرتے تھے اور حدیث کا حنفیوں میں کم چرچا تھا۔" ⁽¹⁴⁾

حضرت مولانا شاہ عبدالقادر رائے پوری نے مولوی عبدالرحمن سے کہا کہ ہم تو حدیث پر یوں عبور نہیں رکھتے کہ خود تحقیق کر لیں باقی گھر میں بیٹھ کر حنفیوں کو گالیاں نکالنا اور لوگوں کو چوری و رغلا نا کہاں درست ہے اگر حقانیت ہے تو میدان میں بات کہنی چاہیے اور دوسروں کی سنہنی چاہیے ویسے تو آپ اپنے مولوی صاحب شمشیر برہنہ کہتے ہیں اور کہتے ہیں کہ حق خواہ شمشیر کے نیچے کہنا پڑے یہ ہمارا کام ہے مگر جب موقع آئے تو بلوں میں گھس جاتے ہو۔" ⁽¹⁵⁾

دس گز گہرا، دس گز لمبا، دس گز چوڑا، تالاب وغیرہ جس کا پانی شرعاً پاک ہے (سرہندی، وارث، علمی اردو لغت، علمی کتاب خانہ، لاہور، 1993ء، ص 757)

آواگون / مسئلہ تناخ

¹³ رائے پوری، حبیب الرحمن، مولانا، مجالس حضرت رائے پوری، ص 232
Raipurī, Ḥabīb-ur-Raḥman, Maulana, Mjālis Ḥadhrah the Puri, p. 232

¹⁴ رائے پوری، حبیب الرحمن، مولانا، مجالس حضرت رائے پوری، ص 233
Raipurī, Ḥabīb-ur-Raḥman, Maulana, Mjālis Ḥadhrah Raipurī, p. 233

¹⁵ ایضاً، ص 234

مولانا محمد صاحب سورتی نے عرض کیا کہ ہندو کہتے ہیں کہ ایک ہی جنم میں نجات نہیں ہو سکتی تو حضرت مولانا شاہ عبد القادر رائے پوری نے فرمایا کہ

"ان کا یہ کہنا غلط ہے کیوں کہ جب وہ انسان سے حیوان کی جون میں جاتے ہیں تو بنتے ہیں۔ انسان سے کوئی نہ کوئی کوتاہی ہوئی تو پھر آواں گون کے چکر میں چلا گیا۔۔۔۔۔۔ فرمایا! کہ حضرت مجدد الف ثانیؒ فرماتے ہیں کہ میں نے مراقبہ میں ہر چند کوشش کی کہ کہیں تناسخ کا پتہ چلے مگر اس کا وجود کہیں نہ ملا یہ مسئلہ بالکل غلط ہے" (16)

آثار تصوف

توکل کی بنیاد یقین

اس حوالے سے حضرت مولانا شاہ عبد القادر رائے پوری نے فرمایا!

"کہ اپنا ذرے کیے جاؤ، جو کچھ ہونا ہو گا ہو رہے گا باقی توکل موقوف ہے یقین پر۔ اگر آپ میری دعوت کریں تو میں کھانے کا انتظام نہیں کرتا۔ کیونکہ باجود سینکڑوں احتمالات کے ایک درجہ یقین کا ہوتا ہے کہ آپ کھانا کھلانے کو کہہ چکے ہیں۔ تو جس کو باری تعالیٰ کے رزاق مطلق ہونے پر یقین ہو اور وعدہ خداوندی جو رزق کے متعلق قرآن میں آتا ہے اس پر حقیقی یقین ہو تو جتنا یقین کا مرتبہ ہو گا اتنا ہی توکل ہو گا"۔ (17)

تصوف اور انسان دوستی

یہ ایک حقیقت ہے کہ برصغیر میں اسلام کے فروغ میں حکمرانوں اور صوفیاء کا انسان دوستی کے حوالے سے بڑا اہم کردار رہا ہے چنانچہ ایک طرف تو صوفیاء نے ذات پات اور قوم و مذہب سے بالاتر ہو کر اپنی انسانیت نواز تعلیمات کے ذریعے اس منتشر خطے کو فکری وحدت دی تو دوسری طرف مسلم حکمرانوں نے انسانیت کے آفاقی اصول سیاسی، سماجی اور معاشی عدل و انصاف کا نظام قائم کیا۔ شاہ ولی اللہ محدث دہلوی کے فلسفہ تصوف میں انسانیت دوستی کا وصف بہت نمایاں نظر آتا ہے آپ وحدت الوجود اور وحدت الشہود کی تطبیق سے انسان دوستی، باہمی مروت اور بین الملذہبی رویے کے نتائج اخذ کرتے ہیں۔ چنانچہ اس فکر کا ناگزیر نتیجہ یہ نکلتا ہے کہ انسانی سوچ اور باہمی احترام و تعاون

¹⁶ ایضاً، ص 528

Ibid, p. 528

¹⁷ رائے پوری، حبیب الرحمن، مولانا، ارشادات مولانا شاہ عبد القادر رائے پوری، ص 68

Raipurī, Ḥabīb-ur-Raḥman, Maulana, Irshādāt of Maulana Shah Abdul Qādir Raipurī, p. 68

کی فضا قائم ہوتی جو فکری انتشار کے خاتمے کے لیے بہت ضروری ہے برصغیر کے تناظر میں اگر انسانیت دوستی کا جائزہ لیا جائے تو تمام ماہرین اس پر متفق ہیں کہ اس نخطے میں اپنے نوآبادیاتی نظام کے استحکام کے لیے انگریزوں نے فرقہ واریت، گروہیت اور فکری انتشار پیدا کیا مولانا شاہ سعید احمد رائے پوریؒ کے مطابق اسلام انسانیت دوست دین ہے اور جب سے ہم نے انسانیت کی بجائے گروہی مفادات کی سوچ اپنائی ہے تب سے ہم اپنے حقیقی منصب سے محروم ہو گئے ہیں آپ نظام عدل کی تشکیل کو وحدت انسانیت کا اصول قرار دیتے ہیں۔⁽¹⁸⁾

آپ فرماتے ہیں کہ:

"آج کی اصل طاقت جس سے دشمن کو مرعوب کیا جاسکتا ہے وہ قومی جذبہ، انسانیت دوستی کا نظریہ، علم و شعور کی طاقت ہے،۔۔۔ جو انسانیت کا دشمن ہے وہ خدا کا دشمن ہے۔ انسانیت تو اللہ کا کنبہ ہے جو خدا کے کنبہ کو بھوکا، بے عزت اور غلام بنائے گا وہ خدا کا دشمن ہے خدا کے دشمن کو شکست دینا ایک مسلمان کی سب سے بڑی ذمہ داری ہے" ⁽¹⁹⁾

تصوف دینی کاموں کی حیات و قوت کا ذریعہ

عرصہ دراز سے کچھ تو تصوف کی غلط نمائندگی و ترجمانی کی وجہ سے اور کچھ تصوف کے بعض علم برداروں کی بے عملی، تعطل اور جمود کی وجہ سے تصوف کو بطالت، بیکاری کا مشغلہ اور دعوت فرار کا مترادف سمجھا جانے لگا، حضرت کو اس بات کا بڑا یقین اور اصرار تھا کہ تصوف بجائے تعطل اور بے عملی کے دینی کاموں کی زندگی اور طاقت کا سرچشمہ ہے رائے پور کے مشائخ کا جس سلسلہ سے تعلق تھا اس کے متعدد شیوخ و اکابر سرفروش مجاہد اور جلیل القدر مصلح اور داعی الی اللہ گزرے ہیں۔

شاہ عبدالقادر رائے پوری فرماتے ہیں:

تصوف دین کے کام چھڑانے کے لیے نہیں ہے بلکہ اس سے تو دین کے کاموں میں قوت آتی ہے اور جان پڑتی ہے لیکن کیا عرض جائے اللہ کی مشیت ہے، جن کو اللہ نے دین کے کاموں

¹⁸ محمد انس حسان، ولی اللہی فکر کے فروغ میں مولانا شاہ سعید احمد رائے پوری کا حصہ (مقالہ ایم فل)، ص 281، 282۔

Muhammad Anas Hasaan, Contribution of Maulana Shah Saeed Ahmad Raipuri in the Promotion of Wali Allahi Thought (MPhil Thesis), p. 282, 281

¹⁹ مجلہ عزم (سیریز 220)، ص 24، نومبر۔ دسمبر 2005ء، ملتان۔

Azam Magazine (Series 220), p. 24, November. December 2005, Multan.

کے قابل بنایا ہے وہ اب ادھر توجہ ہی نہیں کرتے حالانکہ اگر تھوڑی سی توجہ وہ ادھر دیدیں تو دیکھیں کہ ان کے کاموں میں کتنی قوت آتی ہے،“ (20)

قوت خیال و جمعیت

حضرت مولانا شاہ عبد القادر رائے پوری نے اذکار و اشغال کے مقرر کرنے کے اصول جامع اور مجتہدانہ انداز میں بیان فرمائے جس سے معلوم ہوا کہ ماہرین نے اذکار و اشغال تجویز کرنے میں کسی اصول کو ملحوظ رکھا ہے نیز جملہ طرق کے اذکار و اشغال کے باہمی فرق کی وجہ اور جملہ طرق میں تطبیق خود سمجھ میں آئی کہ حاصل سب کا خیال کو جمع کرنا ہے اس حوالے سے آپ نے فرمایا کہ:-

"خیالات اگر جمع کرنے کا ڈھنگ آجائے تو خیال کی قوت دنیا کی سب قوتوں سے بڑی قوت ہے جو انسان کو راہ طے کرنے میں مدد دیتی ہے اگر یوں کہا جائے تو ایک حد تک بجا ہے کہ خیالات کو مجتمع کرنے میں ہی وقت لگتا ہے جب اس پر قابو ہو جائے تو سالک کے قبضہ میں ایک ایسا براق برق رفتار آجاتا ہے جو اس راہ کی منزلوں کو چشم زدن میں طے کر کے انسان کو دروازہ خداوندی تک پہنچا دیتا ہے۔ ہر انسان اپنی قوت اجتماع خیالات کی صلاحیت پر گامزن ہوتا ہے۔ جس طرح یہ براق دروازہ خداوندی پر پہنچا دیتا ہے اس طرح اگر ادھر کارخانہ ہو تو جدھر سالک توجہ کرے۔ ادھر کی بے انتہا حد و تک پہنچ جاتا ہے۔" (21)

ندامت، رقت اور کوفت

آپ نے فرمایا کہ

"جب کوئی گناہ ہو جاتا ہے۔ اس کے بعد ندامت، رقت اور کوفت ہوتی ہے فرمایا کہ یہ بات بہت اچھی ہے مگر یہ خیال رہے کہ اس ندامت، رقت اور کوفت کی کیفیات پیدا کرنے کے لیے گناہ نہ کیا جائے یہ بھی شیطان کا دھوکہ ہو سکتا ہے اور اس کے اور نفس کے دھوکے بڑے ہیں" (22)

²⁰ ندوی، ابوالحسن، سید، سوانح حضرت مولانا شاہ عبد القادر رائے پوری، ص 342، 341،

Nadvī, Abu al-Hasan, Syed, Biography of Ḥadhrat Maulana Shah Abdul Qadir Raipurī, p. 342, 341

²¹ رائے پوری، حبیب الرحمن، مولانا، ارشادات مولانا شاہ عبد القادر رائے پوری، ص 208

Raipurī, Ḥabīb-ur-Rahman, Maulana, Irshādāt of Maulana Shah Abdul Qadir Raipurī, p. 208

²² ایضاً، ص 209

عجز میں ترقی

اس حوالے سے حضرت رائے پوریؒ فرماتے ہیں:-
 "معاصی کے ترک میں دل کی شکستگی کو بھی بڑا دخل ہے اور اگر ایسے شخص سے گناہ ہو جائے تو فوراً توبہ کرتا ہے اور اس کی توبہ سے اس کو ترقی ملتی ہے اور گناہ بھی بعض اوقات اس لیے کہ انسان اس پر نادم ہوتا ہے اور یہ سمجھتا ہے کہ میں تو کچھ بھی نہ ہوا۔ اس کو شکستہ دل اور عاجز بنا دیتا ہے جس سے بے حد ترقی ہوتی ہے اور خدا کے ہاں سب سے بڑھ کر جو چیز مقبول ہے وہ عجز ہے۔ عجز اور درد دل کی شکستگی بڑی چیز ہے۔۔ انسان کو اللہ تعالیٰ نے اپنی بندگی یعنی عجز کے اظہار کے لیے ہی تو پیدا کیا ہے اگر کوئی جدوجہد جسے عبادت سے بھی تعبیر کرتے ہیں۔ عبادت بہت کرتا رہے مگر یہ عجز اس میں نہ ہو تو تمام محنت کسی کام کی نہیں اور اگر عجز ہو تو پھر زیادہ تر محنت کی بھی ضرورت نہیں۔" (23)

صبیحة اللہ

حضرت رائے پوریؒ نے فرمایا!

"کہ جب اللہ تعالیٰ کو زمانہ میں کوئی رنگ پھیلا نا ہوتا ہے تو ویسے ہی لوگوں کو پیدا فرمادیتے ہیں اور ان کے جذبہ کی وجہ سے عام نفوس ادھر کو ہی کھینچ جاتے ہیں۔ میں نے اس سے یہ سمجھا کہ ایک تو سلوک ہے یعنی چلنا اور ایک جذبہ ہے یعنی کھینچ جانا تو جب اللہ تعالیٰ کو دنیا میں کچھ کرنا منظور ہوتا ہے تو کسی ایسے قلب کے انسان کو دنیا میں بھیج دیتے ہیں جس میں جذبہ ہو اور پھر اور لوگ بھی ایسے ہی پیدا ہو جاتے ہیں۔ جن کو اس سے مناسبت ہو اس طرح وہ شخص ان کا مرکز بن جاتا ہے اور وہ اس کے گرد جمع ہو جاتے ہیں اور پھر ان کے اثرات سے زمانہ پر وہی رنگ چھا جاتا ہے۔" (24)

Ibid, p. 209

²³ رائے پوری، حبیب الرحمن، مولانا، مجالس حضرت رائے پوریؒ، ص 277

Raipurī, Ḥabīb-ur-Raḥman, Maulana, Mjālis Ḥadhrah Raipurī, p. 277

²⁴ رائے پوری، حبیب الرحمن، مولانا، مجالس حضرت رائے پوریؒ، ص 94

Raipurī, Ḥabīb-ur-Raḥman, Maulana, Mjālis Ḥadhrah Raipurī, p. 94

قوت ایمانیہ اور شجاعت

فرمایا "قوت ایمانیہ جب ہوتی ہے تو آدمی کسی سے نہیں ڈرتا۔ یہ بات حضرت مدنیؒ میں دیکھی ہے۔ جب انقلاب کے زمانے میں مسلمانوں کا قتل عام ہو رہا تھا، آپؒ نے قنوت نازلہ نماز فجر میں شروع کر دی تھی۔ اور اس میں "سک و المشرکین سب کا نام لیتے تھے۔ سی۔ آئی۔ ڈی نے کلکٹر کے پاس رپورٹ پہنچائی کہ حضرت مدنیؒ ایسا کرتے ہیں، اس نے کہا۔ ان کو چھوڑو، وہ قانون سے متشتی ہیں" (25)

نفاق اور کسرِ نفسی:

ایک صاحب نے کسرِ نفسی کا ذکر کر دیا تو حضرتؒ نے فرمایا کہ :-
یہ لوگ بناوٹ سے اپنے آپ کو حقیر ظاہر کرتے ہیں۔ حالانکہ دل میں اپنے متعلق یہ نہیں ہوتا۔ یہ تو نفاق ہے اور کسرِ نفسی اگر واقعی ہو تو یہ بڑی چیز ہے۔ (26)

نفس کا دھوکہ اور استقامت

حضرت ثانیؒ نے فرمایا کہ
"ہاں مگر نفس کے بہت دھوکے ہیں اور ایک بڑا فریبِ نفس کا یہ ہے کہ وہ حالات کو مقام سمجھنے لگتا ہے۔ بعض بزرگوں سے سنا ہے کہ ان کو چار ماہ میں سلوک طے ہو گیا۔ جب دریافت کیا گیا کہ استقامت کتنے عرصہ میں ہوئی تو فرمایا! پچیس سال میں، تو اب دیکھوں جو سر بیج السیر تو اتنے کہ چار ماہ میں سلوک طے ہو گیا اور استقامت جو اصل شئی ہے پچیس سال میں حاصل ہوئی۔ تو اس راستہ میں یہ نہ سمجھے کہ یہ حالات کوئی مقام ہے وہ تو مشکل سے حاصل ہوتا ہے،" (27)

²⁵ محمد حسین، صا جزادہ، ڈاکٹر، نفحات طیبہ، ص 129

Muhammad Hussain, Sahibzada, Dr., Nafahāt Tayyeba, p. 129

²⁶ ایضاً، ص 139

Ibid, p. 139

²⁷ ایضاً، ص 126

Ibid, p. 126

ذکر واذکار

مشائخِ راپور ذکر واذکار اور تسبیحات وغیرہ پر مداومت کو سالک کی تربیت کا اہم جزو قرار دیتے ہیں اس تناظر میں مشائخِ راپور نے سالک کے لیے درج ذیل معمولات واذکار کو تربیت کا حصہ قرار دیتے ہیں۔

۱۔ بعد نماز یادن میں کسی بھی وقت جب فرصت ملے ”تیسرے کلمے“ کی تسبیح کرنا تاکہ دل سے غیر اللہ کا رعب نکل جائے اور اللہ کے سامنے اپنی عاجزی و انکساری کا اظہار ہو۔

۲۔ شام کے وقت جب دن بھر کے کام سے فارغ ہوں تو پھر سوچیں کہ مجھ سے دن بھر میں چھوٹے بڑے گناہ کیا کیا ہوئے ہیں؟ ان سے توبہ کا ارادہ کر کے، توبہ کی نیت سے ”استغفار“ کی ایک تسبیح (سومرتبہ) کریں۔

۳۔ عشاء کی نماز کے بعد نبی کریم ﷺ کی محبت، عظمت اور ادب دل میں رکھتے ہوئے ”درد شریف کی تسبیح کریں۔ اس سے حضور ﷺ سے محبت بڑھے گی، آپ ﷺ کا قرب حاصل ہوگا، آپ ﷺ کا فیض ملے گا۔

۴۔ فجر کی نماز سے قبل اور مغرب کی نماز کے بعد ذکر نفی اثبات (لا الہ الا اللہ) اور اسم ذات (اللہ) کا ذکر کریں۔ اس دوران ذہن میں یہ نظریہ ہو کہ ہم اللہ کے علاوہ کسی طاغوتی قوت کو نہیں مانتے۔ (28)

در حقیقت مولانا شاہ عبدالقادر رائے پوری جیسی شخصیات ہی وہ نفوس قدسیہ ہیں جنہوں نے مادیت گزیدہ ماحول میں روحانی قوت کا ایک ایسا سکھ رائج کیا کہ لوگ طاغوتی و نفسانی شکنجوں سے آزاد ہو کر معبود برحق کے مخلص و صادق بندے ہو گئے۔ انہوں نے اخلاق و کردار کی عظمت سے تسخیر کائنات کا فلسفہ پیش کیا۔ دنیا کو منافرت و فرقہ پرستی کے گرداب سے نجات دلانے والے، امن و آشتی کی فضا قائم کرنے والے یہی ارباب تصوف تھے۔ صفحہ ہستی پر ان کے انقلابی کارناموں کی دھوم رہی ہے اور تا قیامت رہے گی۔ خلافت ارضی کی مسند عظیم کا حقیقی وارث یہی طبقہ ہے جیسا کہ قرآن مجید میں مذکور ہے۔ اَنَّ الْأَرْضَ يَرِيْهَا عِبَادِيَ الصَّالِحُونَ (القرآن 21: 105)

زمین کے وارث میرے مخلص بندے ہوں گے



This work is licensed under a Creative Commons Attribution 4.0 International License

²⁸ محمد انس حسان، ولی اللہی فکر کے فروغ میں مولانا شاہ سعید احمد رائے پوری کا حصہ (مقالہ ایم فل)، ص 279۔

Muhammad Anas Hasaan, Contribution of Maulana Shah Saeed Ahmad Raipurī in the Promotion of Wali Allahi Fikr (MPhil Thesis), p. 279